

हिन्दी प्रादेशिक समाचार

आकाशवाणी चंडीगढ़

(तिथि 02 जनवरी 2026, समय 1305 (05 मिनट))

रेल मंत्री अश्विनी वैष्णव ने कहा है कि भारत की पहली बुलेट ट्रेन 15 अगस्त 2027 को शुरू होने की संभावना है। श्री वैष्णव ने कहा कि यह बुलेट ट्रेन अहमदाबाद और मुंबई के बीच चलेगी। रेल मंत्री ने आज कहा है कि बुलेट ट्रेन परियोजना में पर्वतीय सुरंग-5 की खुदाई का कार्य सफलतापूर्वक संपन्न कर लिया गया है और यह इस परियोजना में एक बड़ी उपलब्धि है।

श्री वैष्णव ने कहा कि सबसे पहले इसका सूरत से बिलिमोरा तक और फिर वापी से सूरत तक का खण्ड शुरू होगा।

हरियाणा के श्रम विभाग में कार्य पंचियों के सत्यापन और श्रमिकों के पंजीकरण से जुड़ी अनियमितताओं की गहन जांच होगी। मुख्यमंत्री नायब सिंह सैनी के आदेशानुसार इस मामले की गहन जांच के लिए एक उच्चस्तरीय जांच समिति का गठन किया गया है, जो एक माह के भीतर सरकार को विस्तृत जांच रिपोर्ट सौंपेगी। मीडिया रिपोर्टों में दावा किया गया है कि श्रम मंत्री द्वारा मुख्यमंत्री को पत्र लिखकर इस मामले की जानकारी दी गई थी। सरकारी प्रवक्ता ने बताया कि मुख्यमंत्री कार्यालय में ऐसा कोई पत्र प्राप्त नहीं हुआ, हालांकि, विभाग द्वारा इस विषय पर एक फाइल प्रस्तुत की गई थी, जिसमें मुख्यमंत्री को सूचित किया गया कि विभाग ने मामले की जांच के लिए एक समिति गठित की है और 13 जिलों की रिपोर्ट तैयार है, लेकिन शेष नौ जिलों की रिपोर्ट लंबित हैं। इसलिए विभाग ने सूचित किया कि शेष जिलों की रिपोर्ट प्राप्त होने के बाद पूर्ण रिपोर्ट प्रस्तुत की जाएगी। मुख्यमंत्री ने इस मुद्दे को गंभीरता से लेते हुए अगले ही दिन फाइल वापस भेज दी तथा श्रम मंत्री से सभी जिलों की पूर्ण रिपोर्ट, वित्तीय हानि के सही आंकड़ों समेत प्रस्तुत करने को कहा। लेकिन, रिपोर्ट अभी तक प्रस्तुत नहीं की गई। आरोपों की गंभीरता को देखते हुए, मुख्यमंत्री ने अब आईएएस अधिकारी पंकज अग्रवाल की अध्यक्षता में एक उच्चस्तरीय समिति

गठित की है, आई ए एस अधिकारी राजीव रतन और आईपीएस अधिकारी पंकज नैन समिति के सदस्य हैं। यह समिति पूरे मामले की जांच करेगी और विभिन्न अधिकारियों तथा अन्य लोगों द्वारा की गई अनियमितताओं का पता लगाएगी। इसके अलावा, यह समिति विभाग को सुधारात्मक या निवारक उपायों की भी सिफारिश करेगी, ताकि भविष्य में इस प्रकार की घटना न हो।

जींद के सफीदों उप मंडल की सीवरेज व्यवस्था को और अधिक सुचारु एवं प्रभावी बनाने के लिए जन स्वास्थ्य विभाग द्वारा अत्याधुनिक सीवरेज जेटिंग मशीन खरीदी गई है। कल विधायक रामकुमार गौतम ने इस सीवरेज जेटिंग मशीन को झंडी दिखाकर शहर में कार्य शुरू करने के लिए रवाना किया। विधायक रामकुमार गौतम ने बताया कि सफीदों शहर में लगभग 55 किलोमीटर लंबी सीवरेज लाइन बिछी हुई है, जिसकी नियमित सफाई और रखरखाव के लिए यह मशीन अत्यंत उपयोगी सिद्ध होगी। यह मशीन लगभग 20 लाख रुपये की लागत से खरीदी गई है, जिससे सीवरेज लाइनों में होने वाले जाम, गंदगी और ओवरफ्लो की समस्याओं का त्वरित समाधान संभव हो सकेगा।

हरियाणा और पंजाब में कल कुछ जगहों पर हल्की से मध्यम बारिश हुई। पंजाब में कुछ जगहों पर गरज और बिजली गिरने की सूचना भी मिली। आज भी चंडीगढ़ और पंजाब और हरियाणा में कुछ जगहों पर घना से बहुत घना कोहरा देखा गया। शीत लहर का प्रकोप भी जारी है। मौसम विभाग ने दो दिनों में कुछ स्तानों पर घने से घना कोहरा छाने और शीत लहर चलने का अनुमान लगाया है। वहीं बाद में कहीं कहीं यह स्थिति बनी रहेगी।

आज उत्तर भारत में पढ़ रही धुंध का असर अंबाला रेल मंडल पर भी देखने को मिला। अंबाला छावनी रेलवे स्टेशन पर अनेक रेलगाड़ियां देरी से पहुंच रही है। रेल मंडल के वरिष्ठ वाणिज्य प्रबंधक नवीन कुमार ने बताया कि यात्रियों

की सुविधा के लिए अंबाला छावनी रेलवे स्टेशन पर विशेष प्रबंध किए गए हैं।
अधिकारी नियमित रूप से स्टेशन का निरीक्षण कर रहे हैं ।
